



BORD LI JIRREGOLA L-KERA

**MAGISTRAT
DR. JOSEPH GATT LL.D.**

Udjenza ta' nhar il-Ġimgha, 3 ta' Novembru 2023

**Rikors Nru: 167/2017JG
Nru fuq il-Lista: 2**

Sandra Farrugia (K.I. 80467M)

vs

Christopher Vella (K.I. 506055M)

Il-Bord;

Ra r-rikors promotur datat 7 ta' Dicembru 2017¹ flimkien mad-dokument hemm annessi fejn, *ad litteram*, gie premess u mitlub hekk:

- 1. Illi hija tikri lill-intimat l-appartament numru 1, Dean's Gate, numru 13 Star Estate, Triq Anton Manuel Caruana, Baħar iċ-Ċagħaq versu l-keru*

¹ A fol 1 *et seq* tal-proċess

ta` €150 fix-xhar li jithallsu kull xahrejn bil-quddiem u l-iskadenza li tmiss tagħlaq fl-20 ta` Jannar 2018.

- 2. Illi l-imsemmi appartament jifforma parti minn kumpless, ossia kondominju ta` appartamenti li hemm diversi partijiet komuni fosthom anke swimming-pool, liema partijiet komuni huma mantenuti u amministrati minn amministratur.*
- 3. Illi l-esponenti trid tbiddel il-kondizzjonijiet tal-kirja biex l-inkwilin ikun obligat iħallas ukoll il-maintenance fee tal-partijiet komuni kompriż anke l-pool u l-areas esterni li huma wkoll gawduti mill-inkwilin bħala parti mill-lokazzjoni.*
- 4. Illi permezz ta` ittra uffiċjali numru 4040/2017 tal-27 ta` Ottubru 2017 l-esponenti, bħala sid tal-appartament fuq imsemmi, interpellat l-intimat li b`effett mil-iskadenza li jmiss wara l-imsemmija ittra uffiċjali jkun hemm il-kondizzjoni li l-intimat ikun:*

“obligat li tħallas l-ispejjeż li jsiru minn żmien għal żmien mill-amministratur li pro tempore jieħu ħsieb l-amministrazzjoni tal-partijiet komuni fl-Star Estate minn żmien għal żmien liema spejjeż ikunu saru għall-preservazzjoni, manutenzjoni, tiswijiet ordinarji u straordinarji għat-tgawdija tal-partijiet komuni u għall-għoti tas-servizzi fl-interess komuni li skadew u jiskadu minn Lulju 2017 l quddiem.”

5. *Illi sal-lum l-intimat ma ippreżenta ebda rikors quddiem dan il-Bord in kontestazzjoni ta' din t-talba u dan kif kellu jagħmel a tenur tal-Art 14 tal-Kap 69.*

6. *Għaldaqstant titlob bir-rispett li dan il-Bord jogħbu:*
 - i. *jipprefiggi terminu qasir u perentorju lill-intimat sabiex, jekk irid jikkontesta din it-talba, l-intimat jippreżenta rikors opportun quddiem dan il-Bord fi żmien qasir u perentorju li jiġi lilu prefiss; u*

 - ii. *fin-nuqqas li jippreżenta tali rikors fit-terminu hekk prefiss, li dan il-Bord jikkonferma li t-talba kontenuta fl-imsemmija ittra uffiċjali tiġi meqjusa li giet aċċettata u li tapplika għall-kirja għall-finijiet u effetti kollha tal-liġi.*

7. *Bl-ispejjeż kontra l-intimat li minn issa huwa ngunt għas-subizzjoni.*

Ra d-digriet ta' dan il-Bord kif qabel presedut datat 15 ta' Diċembru 2017².

Ra r-risposta tal-intimat datata 6 ta' Frar 2018³, fejn *inter alia* ġie eċċepit li dan il-Bord għandu jastjeni milli jqis din il-kawża minħabba oħra pendent fuq l-istess mertu, li huwa kien diġà intavola ittra bħala oġġezzjoni għal dik minnu riċevuta u eċċezzjoni oħra fil-mertu.

² A fol 4 tal-proċess.

³ A fol 8 tal-proċess.

Ra l-affidavit ta' George Farrugia, flimkien mad-dokumenti hemm annessi⁴.

Ra l-affidavit ta' Daniel Bugeja, flimkien mad-dokumenti hemm annessi⁵.

Ra x-xhieda tal-intimat⁶.

Ra x-xhieda ta' Daniel Bugeja (in kontro-eżami), George Schembri u Tony Caruana Smith⁷.

Ra d-digriet ta' dan il-Bord kif qabel presedut datat 16 ta' Dicembru 2019, fejn ġiet milqugħa talba sabiex jinħatru periti membri tekniċi⁸.

Ra r-rapport tal-Periti Membri Tekniċi datat 9 ta' Lulju 2020⁹.

Ra d-digriet ta' dan il-Bord kif presedut datat 12 ta' Mejju 2021¹⁰ fejn, ġustament u għar-raġunijiet hemm indikati, ġiet miċħuda talba tal-intimat sabiex tiġi rikuzata il-Perit Elena Borg Costanzi.

Ra l-ħatra tal-President ta' Malta datata 5 ta' Marzu 2023 magħmula ai termini tal-artikolu 16 tal-Kapitolu 69 tal-Liġijiet ta' Malta¹¹.

⁴ Nota relattiva tinsab a fol 13 tal-proċess.

⁵ Nota relattiva tinsab a fol 22 tal-proċess.

⁶ Magħmul fis-seduta tas-27 ta' Novembru 2018 u tibda a fol 31 tal-proċess.

⁷ Ilkoll mwettqa fis-seduta tas-26 ta' Novembru 2019.

⁸ Dan jibda a fol 59 tal-proċess.

⁹ A fol 63 *et seq* tal-proċess.

¹⁰ A fol 83 tal-proċess.

¹¹ Erronjament immarkat a fol 66 tal-proċess.

Ra l-assenjazzjoni datata 9 ta' Marzu 2023 tal-Prim Imħallef fejn il-kawżi precedentement mismugħa minn dan il-Bord presedut mill-illum Imħallef Dr Josette Demicoli ġew assenjati lil dan il-Bord kif issa presedut¹².

Ra dak li seħħ fis-seduta tad-29 ta' Mejju 2023 fejn dan il-Bord kif issa mpogġi għażel li jagħlaq il-provi tal-intimat (wara sensiela sħiħa ta' seduti għal-provi tiegħu fejn ma sar xejn), u saret dikjarazzjoni li l-provi miġbura kemm f'dawn il-proċeduri u dawk fl-istess ismijiet bin-numru 99/2017 għandhom jgħoddu għaż-żewġ kawżi. Dakinhar ingħata terminu għan-noti ta' sottomissjonijiet¹³.

Ra n-nota ta' sottomissjonijiet tar-rikorrenti¹⁴.

Ra li l-intimat naqas milli jippreżenta l-argumenti tiegħu bil-mod skritt.

Ra d-digriet ta' dan il-Bord ta' nhar il-1 ta' Novembru 2023, fejn għar-raġunijiet hemm imfissra, ġiet miċħuda t-talba tal-intimat għal-estensjoni tat-terminu tan-nota tiegħu (li kien diġà skada) u ġie ordnat l-isfilz tan-nota ta' sottomissjonijiet ippreżentata abbużivament u mingħajr permess.

Ra l-atti proċesswali kollha inkluż dawk tal-proċeduri fl-istess ismijiet bin-numru 99/2017JG.

¹² Erronjament immarkat a fol 67 *et seq* tal-proċess.

¹³ Verbal relattiv jinsab a fol 72 tal-proċess.

¹⁴ A fol 74 *et seq* tal-proċess.

Ikkunsidra

Illi għandu mill-ewwel jingħad li dak li qiegħed jintqal f’ din id-deċiżjoni għandu wkoll jinqara fid-dawl ta’ dak li ġie deċiż fil-kawża fl-istess ismijiet bin-numru 99/2017JG, mogħtija minn dan il-Bord kif hawn impoġġi, illum stess. Dan huwa bil-wisq naturali bil-fatt li, kif jirriżulta mill-*iter* hawn fuq riprodott, kien hemm qbil li l-provi miġbura fiż-żewġ kawżi jgħoddu għat-tnejn li huma.

Illi fir-rigward tal-ewwel eċċezzjoni, li donnu hija msejsa fuq il-prinċipju *lis alibi pendens* huwa ċar li din id-difiża hija ormai sorvolata bil-fatt liż-żewġ proċeduri instemgħu kontestwalment (u ġie dikjarat li l-provi jgħoddu fiż-żewġ kawżi), mill-istess ġudikant (għalkemm dan inbidel għall-għotja ta’ din is-sentenza¹⁵), u

¹⁵ F’dan ir-rigward issir referenza għas-sentenza fl-ismijiet **George Galea vs Maria Carmela sive Marica Baldwin**, (App Ċiv Nru: 90/14/1) mogħtija mill-Qorti tal-Appell (Sede Superjuri) nhar il-11 ta’ Ottubru 2022 fejn ġie ritenut hekk: “*Din il-Qorti titlaq billi tgħid illi l-fatt wahdu li l-Imħallef li ddeċieda ssentenza fl-ewwel istanza ma kienx l-Imħallef li sema’ l-provi ma jgħibx b’daqshekk in-nullita` tas-sentenza appellata*”. Issir referenza wkoll għal dak li kien ġie awtorevolment deċiż fis-sentenza fl-ismijiet **Anthony Mifsud et vs Victor Calleja**, (Appell Ċivili Numru. 354/2003/1) mogħtija mill-Qorti tal-Appell (Sede Inferjuri) nhar ild-9 ta’ Jannar 2008 u ċioé: “*...l-appellanti jitolqu mill-punt li jiccensuraw lilewwel Qorti talli din ma semgħatx il-provi viva voce iżda qagħdet fuq it-traskrizzjonijiet tax-xhieda għa kompilati flatti. Huma, b’ dan, jikkontendu illi l-Qorti ma kellhiex l-“ahjar prova” għal liema jirreferi l-Artikolu 559 tal-Kapitolu 12. Bir-rispett dovut dan l-argument hu għal kollox fallaci, ġuridikament. Ibda biex, kieku kellu jigi accettat dak sottomess mill-appellanti jkun ifisser illi kull darba li ġudikant jissostitwixxi ġudikant iehor il-provi jridu jinstemgħu ex novo, b’ hela ta’ energija, dilungar u spejjeż zejda. Barra minn hekk, tali deduzzjoni tirrifletti negattivament fuq id-dehen tal-ġudikant sostitut għax ikun ifisser li dan, għaladarba ma jkunx sema’ hu l-provi viva voce, ma jkunx jista’ jagħmel ġudizzju għaqli ta’ l-eżami u l-valutazzjoni tax-xhieda li tkun traskritta. Tali ragonament, jekk accettat, certament jinnewtralizza għal kollox il-htiega tar-rakkoljiment tal-provi permezz ta’ Affidavits jew permezz ta’ l-Assistenti Ġudizzjarji, u dan kontra l-volonta tal-legislatur li kkreja d-disposizzjonijiet relattivi dwarhom.*” Per komplettezza akkademika mbaġħad, il-Bord jirrifere għas-sentenza fl-ismijiet **Albert Noel Portelli et vs Paola Developments Limited et**, (Appell Ċivili Numru. 1466/2001/1) mogħtija mill-Qorti tal-Appell (Sede Superjuri) nhar it-3 ta’ Novembru 2006 fejn, b’ton qawwi, ġie enunċjat is-segwenti *dictum*: “*Bil-fatt wahdu li, minhabba esigenzi ta’ tqassim ta’ doveri, il-kawża għaddiet minn ġudikat għal iehor, ma għandux necessarjament iwassal għal dak li donnhom qegħdin jinsinwaw l-appellanti, bla ma pero` jispesifikaw xejn utli jew ta’ sostanza. Bl-istess argument, li kieku wiehed kellu jabbraccjah, lanqas din il-Qorti ma jmissha allura tiddeciedi*

qegħdin it-tnejn jingħataw illum¹⁶. Imwarrba din l-eċċezzjoni, imiss li jiġi trattat il-mertu.

Illi din tal-lum m'hijiex kawża fejn huwa meħtieġ eżami dwar jekk il-kundizzjonijiet li jrid jimponi s-sid (mistqarra fl-ittra uffiċjali ppreżentata fis-27 ta' Ottubru 2017 u notifikata fit-2 ta' Novembru 2017) humiex raġonevoli jew le. Dak huwa eżerċizzju li kien isir li kieku din kienet kawża miftuħa mill-intimat inkwilin fejn ikun qiegħed joġġezzjona għat-tibdil fil-kundizzjonijiet kif mtenna fl-ittra uffiċjali. Għalhekk, frankament, hafna mill-provi prodotti f'din l-azzjoni kienu kemxejn irrelevanti. L-azzjoni odjerna hija dik ta' sid li jrid li jiġi mpost terminu (ta' dekadenza) sabiex l-inkwilin, (jekk irid) iressaq dik l-azzjoni. Dak li jgħodd ai fini ta' din il-kawża hija biss il-prova li l-kirja hija waħda li japplika għaliha dak li kien jgħid l-artikolu 14(2) tal-Kapitolu 69 tal-Liġijiet ta' Malta u l-prova tan-notifika tal-att ġudizzjarju qabel il-preżentata tal-azzjoni, naturalment magħdud man-nuqqas tal-intimat li jkun mexxa b'rikors appożitu skond il-liġi.

Illi l-Qrati tagħna aċċettaw din it-tip t'azzjoni, peress li fl-artikolu 14(2) tal-Kapitolu 69 tal-Liġijiet ta' Malta ma hemmx indikat żmien li fih l-inkwilin

dwaru! Riflessjonijiet bla bazi ta' din ix-xorta ftit jagħmlu gieh lil min jasserihom u certament, ma jghinu xejn ghar-rizoluzzjoni gusta u serena ta' procedura ġudizzjarja bhal dik in kawza."

¹⁶ F'dan is-sens issir referenza għal dak raġunat u deċiż fis-sentenza fl-ismijiet **Margaret Galea pro et noe et vs Victoria Galea**, (App Ċiv Nru: 900/18) mogħtija mill-Qorti tal-Appell (Sede Superjuri) nhar it-23 ta' Novembru 2020 fejn intqal hekk: "*Ghandu jingħad li huwa principju assodat li talba għas-soprasessjoni tas-smigh ta' kawza, tista' tintlaqa' bhala eccezzjoni għar-regola generali li kull kawza għandha tinstama' sakemm tigi maqtugħa (Artikolu 195 (1) tal-Kap. 12 tal-Liġijiet ta' Malta). Tali talba tintlaqa' b'mod eccezzjonali, meta tali smigh fl-istess waqt ta' zewg kawzi ma jkunx jista' jsir u tingħata taht kondizzjonijiet serji bizzejjed biex dan isir. Fi kwalunkwe kaz, il-kawza li ggib referenza 799/2006, li tinsab appellata, u li fil-mertu titratta, il-validità o meno tal-aħhar testment ta' omm il-partijiet, giet appuntata wkoll quddiem din il-Qorti. Gialadarba z-zewg kazijiet qegħdin issa jigu trattati kontemporanjament u ser jigu decizi f'daqqa, din il-parti tal-aggravju qiegħda tigi sorvolata".*

għandu jressaq ir-rikors b'oppożizzjoni għall-kontenut tal-ittra ufficjali¹⁷. Mill-atti jirrizulta li l-ammont ta' kera imħallas huwa aktar minn dak li kienet tindika l-ligi fl-artikolu rilevanti¹⁸; li l-kirja bdiet qabel is-sena 1995¹⁹; l-att għadizzjarju gie notifikat lill-intimat qabel il-ftuħ ta' dawn il-proċeduri²⁰ u l-istess għażel li ma jibdiex proċeduri quddiem dan il-Bord b'oggezzjoni għat-tibdil fil-kundizzjonijiet. Sodisfatt dan kollu għalhekk, il-Bord iqis lit-talba tar-rikorrenti hija tajba u timmerita akkoljiment.

¹⁷ Hekk per eżempju intqal fis-sentenza fl-ismijiet **Emanuel Grech vs Francis Tonna**, mogħtija mill-Qorti tal-Kummerè nhar is-7 ta' Mejju 1990, fejn intqal hekk: “.....*l-imsemmi subartikolu (2) ta' l-artikolu 14 ta' l-Ordinanza hawn fuq imsemmija ma jispeċifikax iż-żmien li fih l-inkwilin, li jkun irid jopponi t-talba tas-sid għall-awment fil-kera, għandu jagħmel ir-rikors previst fl-istess subartikolu quddiem il-Bord, għalkemm dak iż-żmien jista' jiġi prefiss lill-mill-Qorti kompetenti fuq talba ta' sid il-kera. Jekk il-konvenut għadu ma għamilx ir-rikors meħtieġ (dejjem jekk dan irid jopponi t-talba tas-sid), l-attur għad ma għamilx talba quddiem it-tribunal kompetenti biex jiġi fissat żmien lill-konvenut, biex jagħmel ir-rikors meħtieġ jekk irid jopponi t-talba tiegħu. Huwa wara li jiġi fissat dan iż-żmien u l-kerrej jibqa' inattiv li allura tidhol in vigore t-tieni parti tas-subartikolu (2) in kwistjoni. Bl-istess mod mbagħad, il-Bord jagħmel referenza għas-sentenza fl-ismijiet **Alfred Gera & Sons Limited vs Korporazzjoni Enemalta**, (Ċit Nru: 339/01JRM) mogħtija mill-Prim Awla tal-Qorti Ċivili nhar il-5 ta' Lulju 2001 (mhux appellata) fejn f'kawża simili bħal dik odjerna intqal hekk: “*Illi, kif inghad f'ghadd ta' sentenzi ta' dawn il-Qrati, l-imsemmi artikolu, għall-kuntrarju ta' dak li jagħmel dwar meta s-sid jista' jitlob il-bdil fil-kundizzjonijiet tal-kirja, ma jagħmel l-ebda tismija taz-zmien li fih il-kerrej għandu jressaq ir-Rikors tiegħu lill-Bord biex juri li ma kienx qiegħed jaccetta l-kundizzjonijiet godda mressqin mis-sid. Dan iwassal għal qagħda fejn l-effetti tal-att għadizzjarju mibghut mis-sid ma jista' jinghad li bdew isehhu qatt; Illi, minhabba f'dan in-nuqqas tal-ligi, sidien ikollhom jifthu proceduri speċifikament kontra l-kerreija biex jitolbu l-Qorti tagħti żmien fiss u perentorju lill-kerrej biex iressaq ir-Rikors imsemmi, fin-nuqqas ta' liema, jitqies li l-kerrej ikun accetta dak li s-sid ikun ippropona fl-att għadizzjarju;” Aktar qrib iż-żmien tagħna mbagħad, il-Bord jagħmel referenza għas-sentenza fl-ismijiet **Emanuel Mercieca pro et noe et vs Carmelo Cremona et**, (App Ċiv Nru: 11/2011/1) mogħtija mill-Qorti tal-Appell nhar il-5 ta' April 2013.**

¹⁸ M'huwiex kontestat li l-kirja mertu ta' dawn il-proċeduri hija aktar minn tlieta u disgħin euro u sbatax-il ċenteżmu (€93.17) fis-sena, fi kliem l-artikolu 14(2) tal-Kapitolu 69 tal-Ligijiet ta' Malta.

¹⁹ Ara xhieda tal-intimat a fol 31 tal-proċess.

²⁰ Ara timbru *a tergo* ta' fol 3 tal-proċess. Dwar in-nuqqas li wieħed joqgħod strettament mat-terminu indikat fl-artikolu rilevanti, wieħed huwa mistieden jara dak deciż fis-sentenza fl-ismijiet **Carmelo Borg vs Av. Vincent Falzon et**, (App Ċiv Nru: 91/2007/1) mogħtija mill-Qorti tal-Appell (Sede Inferjuri) nhar it-30 ta' Jannar 2009.

Illi finalment jingħad li huwa minnu li llum l-artikolu 14(2) tal-Kapitolu 69 m'għadux jifforma parti minn korp tal-ligi tagħna iżda b'daqshekk ma jfissirx li l-intimat, kif issa sejjer jiġi ordnat, ma jistax aktar jippromwovi azzjoni a tenur tal-istess artikolu. Dan qiegħed jingħad għaliex, skond l-artikolu 12(1)(e) tal-Kapitolu 249 tal-Liġijiet ta' Malta²¹, l-Att li ħassar dak l-artikolu²² ma jistax jitqies li waqqaf il-bidu ta' proċedimenti legali li qegħdin jiġu ordnati minhabba dak li qiegħed jiġi deċiż f'din il-kawża, li nbdieta meta dak l-artikolu kien għadu jeżisti.

Illi jiġi b'hekk li l-azzjoni tar-rikorrenti għandha tiġi milqugħa.

Għaldaqstant il-Bord qiegħed jiddeċiedi din il-vertenza billi:

- 1) Jastjeni milli jqis aktar l-ewwel eċċezzjoni.
- 2) Jiċhad l-eċċezzjonijiet rimanenti.
- 3) Jilqa' l-ewwel talba u b'hekk jordna lill-intimat sabiex, jekk irid jikkontesta l-kontenut tal-ittra uffiċjali bin-numru 4040/2017, iressaq rikors appożitu fi żmien erbgħin (40) jum mid-data ta' din is-sentenza.
- 4) Jilqa' t-tieni talba u jiddikjara li jekk l-intimat jonqos milli jressaq rikors appożitu fiż-żmien erbgħin (40) jum mid-data ta' din is-sentenza, il-kundizzjonijiet msemmija fl-ittra uffiċjali bin-numru 4040/2017 għandhom jitqiesu li ġew aċċettati mill-intimat u applikabbli għall-kirja mertu ta' dawn il-proċeduri.

²¹ L-artikolu rilevanti jgħid hekk: "12.(1) Meta xi Att mgħoddi wara l-bidu fis-seħħ ta' dan l-Att iħassar xi ligi oħra, kemm-il darba ma jidherx ħsieb kuntrarju, t-thassir m'għandux... (e) jolqot kull sħarriġ, proċedimenti legali, jew rimedju dwar xi dritt, privileġġ, obligazzjoni, responsabbiltà, penali, konfiska, jew piena kif intqal qabel, u kull sħarriġ, proċedimenti legali, jew rimedju bħal daww jistgħu jinbaw, jitkomplew, jew jiġu nforzati, u kull penali, konfiska jew piena bħal daww jistgħu jiġu mposti, bħallikieku l-Att li jħassar ma jkunx għadda."

²² Att XXIV tas-sena 2021.

L-ispejjeż ta' dawn il-proċeduri jithallsu fl-intier tagħhom mill-intimat.

Dr Joseph Gatt LL.D.
Maġistrat

Annalise Spiteri
Deputat Registratur